



# Maltese Literature Group Inc. Grupp Letteratura Maltija Ink.

Incorporation No. A8686H

Kull korrispondenza għandha tintbagħat lis-Segretarju f'dan l-indirizz:  
**MLG, 477 Royal Parade, Parkville, Victoria 3052**

**FOLJU T'AHBARIJJIET**  
**Numru 218 :: LULJU 2014**

*Editor: Paul Vella*  
paul.vella44@gmail.com

## IL-LAQGĦA TAL-MEMBRI LI TMISS

Il-laqgħa li tmiss, bħas-soltu, se tkun l-ahħar Ġimgħa tax-xahar, jiġifieri nhar il-Ġimgħa, **25 ta' Lulju, 2014**, fiċ-Ċentru Malti ta' Parkville, fis-7.30 pm. Il-membri kollha mistiedna li jgħibu xi xogħol biex jinqara f'din il-lejla. Jekk joghġobkom ippruvaw li tkunu hemm fil-hin. Nixtiequ naraw aktar membri jattendu għal dawn il-laqgħat, għalhekk hajru lill-membri tal-familja u lil hbiebkom biex jgħu u jsiru membri tal-Grupp tagħna. Imma tinsewx li nhar il-Hadd, 13 ta' Lulju se jkollna programm speċjali fis-sala taċ-Ċentru Malti ta' Parkville, fis-2 pm fejn se nagħtu merħba lill-awtur u poeta Malti, Adrian Grima. Nispera li narawkom hemm u li ggħibu lil tal-familja u l-hbieb magħkom.

## SERATA SAJFIJA GĦAD-DAWL TAL-QAMAR

Saret serata letterarja nhar il-Ġimgħa 20 ta' Ġunju fis-7.30 pm fil-biħa ta' ma' ġenb il-Lending Library fi Pjazza San Franġisk, Victoria, Għawdex. Gie pprezentat 'feature' letterarju qasir dwar 'Il-Bajjiet Għawdxin fil-Letteratura' li nqara minn Antoinette Grech, M' Louise Attard u Marija Schembri, kitba tal-Kav. Joe M Attard, kif ukoll ġew mistiedna għadd ta' kittieba Għawdxin (Joe Camilleri, Joe W Psaila, Ganninu Cremona, Dun Gorg Mercieca, Paul G. Pisani, Charles Bezzina, Anton F Attard, Patri Remig Galea, Dr Alfred Grech, Joe Zammit Ciantar) biex jaqraw xi haġa marbuta mal-istaġun saffi. Kien hemm ukoll il-kantanta u pianista Mariella Cefai Spiteri li kompliet iżzewwaq is-serata bil-vuċi tagħha.

## SERATA LETTERARJA F'ĦAL SAFI

Waqt li s-Segretarja tal-Grupp Letteratura Maltija tal-Victoria, Rosemary Attard u r-raġel tagħha, Charles, jinsabu fuq btala f'Malta, huma kellhom l-okkazjoni li jattendu għal Serata Mużiko-Letterarja "Safi — il-Kliem fil-Melodija" li l-Għaqda Poeti Maltin flimkien mall-Kunsill Lokali Safi organizzaw nhar il-Ħamis, 5 ta' Ġunju fis-7 pm quddiem il-Knisja ta' Santa Marija Ħal Safi. Hadu sehem il-Grupp *Novum Ensemble*, u l-poezija li nqraw

kienu b'tema patrijoittika. Rosemary Attard giet mistiedna biex taqra poezija u qrat il-poezija ta' Manwel Nicholas Borg "Lill-Bandiera Maltija". Qabel ma qrat din il-poezija, Rosemary qalet xi haġa fuq Manwel Nicholas Borg u fuq il-Grupp tagħna. Rosemary qaltli li dawk li kienu prezenti hadu pjaċir li saru jafu li f'Melbourne hemm min hu daqshekk interessat fil-Malti u biex inkomplu hekk.

Rosemary qaltli li s-Sindku kien prezenti wkoll u wara kien hemm xi rinfreskanti b'ikel Malti. Waqt li kienet hemm Rosemary u Charles iltaqgħu ma' hafna li għandhom x'jaqsmu mal-letteratura Maltija f'Malta kif ukoll ma' Rigu Bovingdon li kien Malta fuq btala wkoll.

Nixtieq niringrazzja lil Patrick Sammut li ha hsieb li jistampa u jgħaddi l-poezija ta' Manwel Nicholas Borg li jien għaddejt lilu. Grazzi wkoll għar-ritratti.

### *Ittri li nirċievu . . .*

Għażiż Paul, Grazzi tassew għall-Folju t'Aħbarijiet li inti ġentilment tibgħatli u li hu mimli b'ahbarijiet ta' dak li qed isir kemm fi gżirita kif ukoll l-Awstralja b'risq l-ilsien għażiż tagħna. Veru li kull biċċa xogħol titlob il-hsieb u t-tahbit sa ma tlestiha, imma wara tagħtik sodisfazzjon kbir. Tislijiet

*Lina Brockdorff*

Għażiż Paul, Niżżikhajr ta' din il-harġa ta' Ġunju 2014 tal-Folju tal-Grupp Letteratura Maltija tal-Victoria. Intom id-dixxipli veri ta' Isienna u l-arbli dritti tal-bandiera tagħna.

*Mario Grisetti*

Għażiż Paul, Prosit tassew għal edizzjoni oħra tal-Folju. Hi biċċa xogħol serja u siewja. Inselli għalik hafna.

*Prof. Oliver Friggieri*

Għażiż Paul, Kemm hadt pjaċir bil-wasla tal-folju ta' Ġunju 2014. Nibgħat niringrazzjak hafna speċjalment għall-fatt ta' kemm intkom il-Maltin tal-Awstralja tghożzu l-Malti u tibgħu għal din il-lingwa li hija wisq għażiża għalina. Grazzi hafna għat-tagħrif li qsam magħna li hu bil-wisq apprezzat minna li bhalkom għandna mhabba speċjali lejn il-sien pajjiżna. Nibgħat inselli għalik u għall-membri tal-grupp tal-Letteratura.

*Amanda Busutti*

Għażiż Paul, Prosit tal-folju li jasalli email permezz ta' Joe Borg. Awguri għall-hidma b'riżq l-ilsien Malti fil-kontinent Awstraljan. Qed nibgħatlek poezija li ktibt dan l-ahħar biex jekk tkun trid, tippubblikaha fil-folju meta tkun komdu; din ma gietx ippubblikata. Mill-ġdid nawguralek fil-hidma tiegħek favur il-sien art twelidna. Il-paċi miegħek!

Għodni tiegħek,

*Dun Geoffrey G Attard*



*Aktar ritratti f'paġna 4*

## Lil Malta f'salib it-toroq (B'dedika lil min irid jagħmel minn Malta 'l-aktar pajjiż liberali fl- Ewropa')

Malta Malta fejn int sejra  
ghidli int li ma tafx fejn  
min suppost irid iħobbok  
qed jishqek taħt ir-riglejn...

Fejn int sejra f'dir-rebbiegħa  
fejn il-ħmura fl-għaxijiet  
flok ma tteġġek għat-tigrija  
qegħda triegħxek mal-ibliet!

Donnok tlift il-mixja tiegħek  
tlift tal-abbi s-sura, il-gieħ  
li għalik fl-imghoddi thabtu  
biex geddumek jibqa' shih!

Tlift il-hajja li l-għannejja  
ta' grajjietna hlew għalik  
bħal insejt li l-Għoli għażlek  
għax bil-hlewwa ried jgħattik!

La tičhadx Malta nitobok  
dak li darba rbaħt bl-unur  
meta fost il-ġnus kotrana  
kont tas-safa l-isbaħ f'jur!

Kont xi darba tqajjem l-għira  
fost il-ġnus li tilfu r-ruħ  
imm'int issa qed tinhela

sirt bħal rifs qalb il-ħafur!  
Qum minn hemm u le la tħalli  
lil min suppost jaf b'aħjar  
jirkeb fuqek biex jtkabbar  
għax id-demmm għal rasu far!

Titheddilx għar-raġġi fietla  
ta' rebbiegħa kollha rih  
li jrid jaqla' minn għeruqu  
dak li ġensna dara bih!

Dari lilek kien jammira  
kull min sama' seħħlu bik  
għax il-għozza tal-familja  
kont issibha dejjem fik!

Imm'illum minn fost uliedek  
qam min jaħkmek b'qilla jrid  
tefa' l-lifgħa f'hobbok b'heffa  
flok qaddej irid ikun sid.

Heba wičcu taħt il-maskla  
tal-makakk "moħħu miftuħ"  
biex bl-iskuza tal-mogħdrija  
minn ta' ġensna jkidd ir-ruħ.

Malta Malta fejn int sejra  
ghidli int li ma tafx fejn  
min suppost irid iħobbok  
qed jishqek taħt ir-riglejn...

*Dun Geoffrey G Attard*  
23 ta' April 2014

## Il-Grupp Letteratura Maltija tal-Victoria

*qed jorganizza*  
Lagħha ta' merħba mall-poeta u  
awtur Malti



**Adrian Grima**  
fič-Ċentru Malti ta' Parkville  
il-Ħadd, 13 ta' Lulju, 2014  
fis-2 pm

Adrian Grima jitkellem fuq il-let-  
teratura Maltija f'Malta u jaqra'  
xi xogħol minn tiegħu.


Jekk il-ħin jippermetti l-membri  
jaqraw xi kitba  
tagħhom jew ta' awturi oħrajn.

**Kulhadd mistieden biex jattendi**

Wara jkun hemm xi rinfreskanti

**DHUL B'XEJN**

**Ġibu l-ħbieb u lil tal-familja**  
Għal aktar informazzjoni ċemplu  
lil Paul Vella fuq 9460-4404



F'dawn l-aħħar xhur, il-ħabib tagħna Dr Clemente Zammit ħadem  
ħafna biex għabar ħafna mix-xogħlijiet tal-membri tagħna, il-mibki,  
imma qatt minsi, Laurie Armato. Laurie kiteb ħafna proza u poeziji u  
dnub li dawn jintilfu. Dr Zammit għabar ħafna mix-xogħol ta' Laurie fi kte-  
jjeb elettroniku u ahna niringrazzjawh għal dan ix-xogħol sabih li għamel  
għall-memorja ta' Laurie Armato.

*Aqra dan il-ktejjeb permezz tal-kompjuter billi tuza din il-link:*

<http://online.fliphtml5.com/bxaj/vdfy/>

*Issib il-ktejjeb ukoll fuq Facebook:*

<https://www.facebook.com/clemente.zammit>

Laurie Armato kien membru attiv tal-Grupp Letteratura Maltija  
għal ħafna snin u xieraq inzommuh fi ħsiebna



Department of  
Premier and Cabinet

OFFICE OF  
MULTICULTURAL  
AFFAIRS AND  
CITIZENSHIP

*Proudly supported by the  
Office of Multicultural Affairs  
and Citizenship*



**BANK OF VALLETTA p.l.c.**

*Uffičju Rappreżentattiv:*

**16 Watt Street, Sunshine 3020**

**Telephone: 9311-3222**

## PROFILI DWAR KITTIEBA GĦAWDXIN

Madwar sena ilu, il-Kav. Joe M Attard kien tana l-ktieb tal-poeżiji tiegħu 'L-Għanja tat-Tifkira', ġabra ta' madwar 150 poeżija dwar suġġetti varji, hafna minnhom marbuta ma' Għawdex fejn twieled, trabba u kiber il-kittieb. Dawn il-jiem huwa hareġ il-pubblikazzjoni tiegħu dwar il-Kittieba Għawdxin li għexu matul dawn l-aħħar mitt sena. Dawn jidhru skont l-ordni tat-twelid flimkien ma' tagħrif dwar hajjithom, ritratt tal-awturi u xi siltiet mix-xogħlijiet tagħhom. Għal dil-pubblikazzjoni dahal il-Klabb Kotba Maltin tal-Belt Valletta u Santa Venera, b'għajnuna siewja mill-Ministeru għal Għawdex, Bank of Valletta, Gozo Arts u Magro Group, waqt li l-A & M Printing tal-Qala stampa l-ktieb (260 paġna) li għandu disinn tal-qoxra tas-sacerdot novell Dun Daniel Sultana mix-Xagħra u studju kritiku tal-Professor Charles Briffa.

B'kollox Joe M Attard irnexxielu jikteb dwar erbgha u hamsin kittieb Għawdxin; jibda b'tagħrif dwar Monsinjur Arcidjaknu Luigi Vella li twieled fis-17 ta' Diċembru 1859 u jtemm is-sensjela tiegħu bil-kittieb żagħżuġh Pierre Mejlaq li twieled fl-20 ta' Lulju 1982. Uħud minn dawn il-kittieba għadhom mimlija bl-għomor u kif jistqarr l-awtur innifsu, kien ta' pjaċir għalih jiltaqa' magħhom u jiddiskuti l-kitba tagħhom; dawn għadhom jgħanu lil-Letteratura tagħna bix-xogħlijiet varji tagħhom, waqt li oħrajn illum hallewna u dwarhom kellu jfittex u jqalleb il-paġni ta' diversi publikazzjonijiet biex seta' jibni l-kitba tiegħu.

Bla dubju, l-ġenerazzjoni li tiela' żgur li ma tiftakarx bosta minn dawn il-kittieba u għalhekk l-awtur haas li kellu jinkludi wkoll xbieha tal-kittieba u biex il-pubblikazzjoni ma tkunx biss narrazzjoni dwar il-ħajja tal-kittieba, huwa ssokta jżewwaq ukoll dawn il-kitbiet b'siltiet mix-xogħlijiet tagħhom.

Kif jistqarr Dr Charles Briffa fid-Daħla tal-ktieb, it-tema ewlenija ta' din il-ħidma kollha stampata, hija n-natura umana. Mill-esperjenzi tal-bniedem fil-komunita' tixref il-kultura li tikxef stat ta' moħh u mod ta' ħajja. Meta wieħed jitkellem fuq nies oħra jkun qed joffri possibilitajiet biex il-ħajja umana tkun investigata x'aktarx fl-ambjent immedjat tagħha. Ta' min jgħid li fl-isfera ta' pajjiż shiħ, l-Għawdxin isawru taqsima essenzjali ta' dawn il-gzejjer biex jagħtu aspetti meħtieġa li jzidu mad-definizzjoni tal-kultura tan-nazzjon tagħna. Allura dan il-ktieb ta' Joe M Attard qiegħed juri ftit minn dawn l-aspetti f'dak li għandu x'jaqsam mal-ħajja letterarja; fil-vizzjoni tiegħu l-letteratura tinkludi poeżija, proża, rumanz, novella, folklor, storja, drammi, xandir u ġurnaliżmu.


Dawn il-kitbiet fuq kittieba letterarji Għawdxin huma parti minn hidma edukattiva ta' rispett li għandu jkollna għal niesna li taw kontribut għall-ilsien Malti. Huma kitbiet li għandhom jixprunaw lil xi qarreja biex ifittxu iktar fuq xi whud minn dawn il-kittieba letterarji. Għalhekk dan il-ktieb għandu jħajjar lill-qarreja għal iktar esplorazzjoni u għal proċess ta' għarfien aktar fil-fond biex jifhmu d-diversita' għanja mhux biss tal-letteratura imma tal-ħajja umana nnifisha. Huwa ktieb iehor biex nagħrfu lilna nfasna.

Bla ebda dubju, it-terminu *kittieba Għawdxin* jimplika li l-kittieba huma minn Għawdex imma ma jimplikax bilfors li kitbu fuq xi aspekk Għawdxin. Jiġifieri fost il-kitbiet tagħhom insibu dawk li jitrattaw temi Għawdxin u dawk li jaħdmu fuq materjal iehor. Ngħidu aħna hafna mil-lingwistika ta' Ġuże' Aquilina u Ninu Cremona hija hidma li tikkonċerna lil kulhadd fuq dawn il-gzejjer -- nazzjonali, jiġifieri ta' siwi għan-nazzjon Malti kollu. Imma nsibu wkoll ricerka li tiffoka fuq Għawdex bħall-istudji toponomastiċi ta' Joe Żammit Ċiantar, il-folklor ta' Anton F. Attard u l-legġendi ta' Ġorġ Pisani. Attard jinqeda bi stil personali biex jagħtina proża li għalkemm hija suġġestiva, hija wkoll informattiva u espożitorja u għandha livell semantiku li jhad-dem suġġestiva' attiva hafna li biha jiġbdilna l-attenzjoni tagħna u jixhitha fuq is-suġġett. Għaldaqstant f'dawn il-kitbiet jingħata frak bijografiku u kultant jinfethu xi twieqi aneddotali filwaqt li kif għidna iktar 'l fuq, l-awtur jislet xi hsebjiet mill-kitbiet ta' dawn il-persunaġġi. B'hekk jitbexxqilna l-bieb fuq is-suġġetti li huma l-persunaġġi b'interess fil-Letteratura u Attard jipprova jispjega kemxejn mill-impatt ta' dawn il-persunaġġi fuq il-komunita' letterarja. Il-kitba mela, hija impressjonistika għax toħroġ mill-impressjoni li Joe Attard għandu ta' kull persunaġġ -- haġa naturali għax meta tikteb fuq xi hadd ġeneralment tkun parzjali u interpretattiv.

Dr Briffa jistqarr li l-lingwa u l-kultura huma inseparabbli minn xulxin, u minkejja li l-ktieb li għandna f'idejna jitkellem fuq 'kittieba Għawdxin', dan ma jfissirx li hemm xi letteratura reġjonali li tinqata' mill-kultura lokali għax ukoll dawn il-kittieba Għawdxin jirriflettu xi haġa li hija nazzjonali fil-karattru tagħha. Il-kitba minn Għawdex tkattar l-identita' nazzjonali għax iżżid aspetti oħra fl-għarfien nazzjonali b'lingwa li jikkellimha kulhadd fil-gzejjer Maltin. B'mod naturali, f'dawn il-gzejjer il-kitba Għawdxija tintegra ruhha fil-letteratura Maltija bħalma jiġri b'kull kitba minn kull distrett iehor ta' Malta.

Min forsi għadu ma qarax bizzejjed dwar il-kittieba Għawdxin li għexu matul dawn l-aħħar mitt sena, bħal Ninu Cremona, Ġorġ Pisani, Anton Buttigieg, il-Kapuċċin Patri Giacintu Camenzuli, il-Ġizwita Patri Guzeppi Mejlak li kien beda jaħdem fuq diżżjunarju Malti maħdum bl-irqaqat kollha għal dawk li huma frażijiet u kliem tekniku, iżda li minħabba saħħtu u wara mewtu, ma kienx irnexxielu jwassel sat-tmiem, Monsinjur Guzeppi Farrugia Goioso li kien il-hames Biblijotekarju tal-Librerija Pubblika ta' Għawdex u li qaleb mit-Taljan għall-Malti l-Istorja t'Għawdex f'zewġ volumi miktuba mill-Kanonku Gann Piet Agius de Soldanis, l-Avukat Guzeppi Micallef, Laurent Ropa li qatta' ghomru fi Franza u li tiegħu għandna bust fil-Villa Rundle, Monsinjur Arcidjaknu Pawlu Cauchi, u ruxxmata kittieba oħra, issa għandu l-okkażjoni li jsir jaf iktar dwarhom u jaqra wkoll xi haġa mix-xogħlijiet tagħhom.

Profili ta' Kittieba Għawdxin jinsab għall-bejgħ mill-ħwienet tal-KKM fil-Belt u f'Santa Venera kif ukoll mill-ħwienet ewlenin tal-kotba u jinbiegħ €12. 50c.





## ***Ikomplu minn Pagna 1...***

Rosemary u Charles ħadu gost li kienu preżenti għal din is-serata u li kellhom l-okkażjoni li jiltaqgħu ma' Patrick Sammut u oħrajn. Huma xtaqu li kellhom aktar okkażjonijiet bħal dawn. Nirringrazzja għal darb'ohra lil Patrick Sammut li stieden lil Rosemary u lil Charles għal din is-Serata u talli ha ħsieb jibgħat dawn ir-ritratti.



## **IL-MEWT TA' FRANK CONSIGLIO**

Nhar it-Tnejn, 16 ta' Ġunju tħabbret il-mewt ta' Frank Consiglio fl-eta' ta' 92 sena. Frank serva bħala Konslu Ġenerali ta' Malta fil-Victoria fis-snin 1970-1980. Huwa kien ħabrek hafna ma' Dr Guze' Abela biex jibdedw il-lezzjonijiet tal-Malti fil-Komunita' Maltija tal-Victoria. Huwa kien ħabrek ukoll fil-bidu tal-programmi Maltin fuq ir-radju. Nahseb kulhadd kien jiftakar il-kitba umoristika tiegħu, kemm fil-gazzetta "Il-Maltija" u l-"Maltese Herald" fejn kien jaqleb frażijiet bil-Malti għall-Ingliż kelma b'kelma li hafna mill-qarrejja kienu jsibuhom interessanti. Il-funeral tiegħu sar nhar it-Tlieta, 24 ta' Ġunju, fil-Knisja ta' Corpus Christi, Glenroy. Il-President, il-Kumitat u l-membri kollha tal-Grupp Letteratura Maltija tal-Victoria, joffru l-kondoljanzi tagħhom lill-martu, Frances u l-familja kollha. Agħtih, O Mulej, il-mistrieħ ta' dejjem.



## **TELEFA TA' ŻEWĠ MALTIN OĦRA...**

Dan l-aħħar il-Komunita' Maltija tilfet żewġ membri oħra minn tagħha. Charlie Zammit "iz-ziffa" kien kantant u xandar ta' programmi Maltin fuq Stereo 974 FM għal hafna snin minn fejn ixandru wkoll il-membri tagħna, Ray u Marie Louise Anastasi. Persuna oħra li ħallietna kien Noe' Bonnici li kien iħobb il-Malti u kien ikun hafna drabi fuq programm tar-radju Maltin kif ukoll fuq ir-radju 3AW filgħodu kmieni. Kien jikkontribwixxi xi xogħol lil Paul Vella fuq 3ZZZ u dejjem kien iċempel wara kull programm biex juri l-apprezzament tiegħu fuq dak li kien jixxandar minn fuq dan l-istazzjon. Ahna noffru l-kondoljanzi tagħna lill-familji tagħhom kollha. Agħtihom, O Mulej, il-mistrieħ ta' dejjem.

Kull sena r-Reskeon Maltese Association and Reskeon Seniors Group jorganizzaw il-Festa ta' Marija Bambina għan-nom tal-Patrijet tas-Socjeta' Missjunarja ta' San Pawl. Din is-sena se ssir Quddiesa fil-Kappella ħdejn iċ-Centru Malti ta' Parkville, nhar it-Tnejn, 8 ta' Settembru, 7 pm. Imbagħad nhar il-Ħadd, 14 ta' Settembru ssir il-Festa ta' Marija Bambina fil-Knisja ta' St Mary Star of the Sea, West Melbourne, 2.30 pm.

### **IL-BALLU TAL-VITORJA (BAMBINA)**

jinzamm nhar is-Sibt, 6 ta' Settembru

**fil-FIRENZE RECEPTIONS**

**134 McBryde Street, Fawkner, 6.30 pm**

Ikun hemm ikla ta' 5 passati u x-xorb ta' ma' l-ikel

*Muzika minn DJ Domenic*

Briju mill-Brass Band

Biljetti \$48 membri u \$50 mhux membri

Ċemplu għall-biljetti 9460-4404 Mob. 0409 961 928

LEARN MALTESE

FOR PLEASURE, WORK OR TRAVEL

BEGINNER ADULT CLASSES STARTING SOON

#### **• WHEN & WHERE**

- THURSDAY 17 JULY AT 6.00 PM
- MALTESE COMMUNITY CENTRE, 477 ROYAL PARADE - PARKVILLE

TERM 1: THURSDAYS 17<sup>th</sup> July – 18<sup>th</sup> September  
TERM 2: THURSDAYS 9<sup>th</sup> October – 20<sup>th</sup> November

Maltese Community Council of Victoria Inc.

Tel: 9387 8922

0412 115 919 after hours

<http://www.mccv.org.au/language-classes/>

